



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

VOL. XXXXVII/FK-68

2014 OCTOBER 25

No. 15

PASTORAL LETTER

ആഗമനകാലം

*യേശുവിൽ പ്രിയ വൈദികസഹോദരരേ,
സന്യാസ സഹോദരന്മാരേ, സഹോദരിമാരേ, വത്സല മക്കളേ,*

2014 നവംബർ 30-ാം തീയതി ഞായറാഴ്ച ആഗോള കത്തോലിക്കാസഭ ഈ വർഷത്തെ ആഗമനകാലത്തിലേക്ക് പ്രവേശിക്കുകയാണ്. മനുഷ്യാവതാരം ചെയ്ത ദൈവപുത്രനെ സ്വീകരിക്കാൻ നമ്മെ തന്നെ ഒരുക്കുന്ന ഈ കാലഘട്ടം ജീവിതവിശുദ്ധീകരണത്തിനുള്ള സന്ദർഭം കൂടിയാണ്. തിരഞ്ഞെടുക്കപ്പെട്ട ഇസ്രായേൽ ജനം രക്ഷകന്റെ വരവിനായി നൂറ്റാണ്ടുകളായി കാത്തിരിക്കുകയായിരുന്നു. ഈ കാത്തിരിപ്പിനോട് സമാനത പുലർത്തുന്നതാണ് ലോകമെമ്പാടുമുള്ള ക്രൈസ്തവരാചരിക്കുന്ന ആഗമനകാലം. കാത്തിരിപ്പ് സാർവ്വത്രികമായ ഒരു ജീവിതാനുഭവമാണ്. എന്തിനെങ്കിലും വേണ്ടി കാത്തിരിക്കാൻ കഴിയുമ്പോഴാണ് മനുഷ്യജീവിതം ചൈതന്യവത്തും അർത്ഥപൂർണ്ണവുമാകുന്നത്. കുഞ്ഞിന്റെ ജനനത്തിനുവേണ്ടി കാത്തിരിക്കുമ്പോ

ഴാണ് ഒരമ്മയ്ക്ക് ജീവിതത്തിന് അർത്ഥമുണ്ട് എന്ന് അനുഭവപ്പെടുന്നത്. സ്വർഗ്ഗീയ ജീവിതത്തിനുവേണ്ടിയുള്ള കാത്തിരിപ്പാണ്, ഈ ലോകവൈഷമ്യങ്ങൾ നേരിടാൻ ഒരുവന് ശക്തി പകരുന്നത്. പ്രപഞ്ചം മുഴുവൻ കാത്തിരിപ്പിന്റെ ലാവണ്യം നിറഞ്ഞു നില്ക്കുന്നു. ഇലകളെല്ലാം കൊഴിഞ്ഞ് മരം വസന്തത്തിനായി കാത്തിരിക്കുന്നു. ഇങ്ങനെ കാത്തിരിപ്പ് ഉണർപ്പിന്റെ, പ്രതീക്ഷയുടെ, ജീവന്റെ തന്നെ പ്രതീകമായി പരിണമിക്കുന്നു. ഈ ഭൂമിയിൽ ഓരോ കുഞ്ഞ് പിറക്കുമ്പോഴും ദൈവം ഇപ്പോഴും ലോകത്തെ സ്നേഹിക്കുന്നു എന്ന സന്ദേശമാണ് നമുക്ക് ലഭിക്കുന്നത്. യേശുവിന്റെ പിറവി ഈ അനന്തസ്നേഹത്തിന്റെ അത്ഭുതാവഹമായ അടയാളമാണ്. ബാഹ്യമായ ആഘോഷത്തിരക്കുകൾക്കിടയിൽ നാം ധ്യാനിക്കാൻ മറന്നുപോകുന്നതും ഈ ദൈവിക സ്നേഹത്തെക്കുറിച്ചാണ്. സ്നേഹിക്കാൻ മാത്രം പ്രേരിതനായി നമ്മോടുകൂടെ (മത്താ. 1:23) ആയിരിക്കാൻ നമുക്കിടയിൽ കൂടാമടിച്ച യേശുവിന്റെ സ്നേഹം ധ്യാനിക്കാനുള്ള അവസരമാണ് ആഗമനകാലത്തിലൂടെ നമുക്കു ലഭിക്കുന്നത്.

മനുഷ്യനെ പാപത്തിൽനിന്ന് നിത്യരക്ഷയിലേക്ക് മോചിപ്പിക്കാൻ ദൈവം സ്നേഹമായി അവതരിച്ചു. പാപം ദൈവസ്നേഹത്തിന്റെ തിരസ്കരണമാണ്. അതുകൊണ്ട് നമ്മിലെ പാപങ്ങൾ നീക്കിക്കളയാൻ നമുക്കുള്ള ശക്തമായ ആയുധം സ്നേഹം മാത്രമാണ്. ദൈവപുത്രൻ നമ്മെ പഠിപ്പിച്ചുതന്ന പാഠവും സ്നേഹത്തിന്റേതാണ്. “നിന്റെ ദൈവമായ കർത്താവിനെ പൂർണ്ണഹൃദയത്തോടും പൂർണ്ണആത്മാവോടും, പൂർണ്ണമനസ്സോടും പൂർണ്ണശക്തിയോടും കൂടെ സ്നേഹിക്കുക” (മത്താ. 22:36-37) അതോടൊപ്പം തന്നെ നമ്മുടെ അയല്ക്കാരനെയും നമുക്ക് സ്നേഹിക്കാനാവണം (മത്താ. 22:39). നമ്മെപ്പോലും മറന്നുകൊണ്ട് മറ്റുള്ളവരെ സ്നേഹിക്കുക - അതാണ് ക്രൈസ്തവസ്നേഹം. ശത്രുവിനെപ്പോലും സ്നേഹിക്കുക (മത്താ 5:44) എന്ന ക്രൈസ്തവസ്നേഹത്തിന്റെ സുവർണനിയമം നമുക്ക് ഉൾക്കൊള്ളാൻ സാധിക്കണം. ആഗമനകാലം നിസ്വാർത്ഥതയുടെയും ആത്മപരിത്യാഗത്തിന്റെയും കാലമാണ്. വെറുപ്പിനോടു വിടചൊല്ലി സ്നേഹം മനസ്സിൽ നിറയ്ക്കേണ്ട പുണ്യകാലം.

മനുഷ്യരെത്തേടി ഭൂമിയിൽ അവതരിച്ച ദൈവം ഇത്രമാത്രം സ്നേഹം നമുക്കു നൽകുമ്പോൾ ഈ സ്നേഹത്തിനു പ്രത്യുത്തരം നൽകാൻ നമുക്ക് ഉത്തരവാദിത്വമുണ്ട്. സ്വന്തം ഹൃദയത്തിൽ വസിക്കുന്ന ക്രിസ്തുവിനെ കണ്ടെത്താൻ നമുക്ക് കഴിയണം. നമ്മുടെ ഹൃദയത്തിലാണ് ക്രിസ്തു പിറക്കേണ്ടത്. “ഇനി ഞാനല്ല ക്രിസ്തുവാണ് എന്നിൽ ജീവിക്കുന്നത്. എനിക്ക് ജീവിതം ക്രിസ്തുവാണ്” (ഫിലി 1:21) എന്നു പറയാൻ കഴിയുന്ന തരത്തിലുള്ള ആത്മബന്ധം സ്ഥാപിക്കാൻ ഓരോ ക്രൈസ്തവനും കഴിയണം.

പാവപ്പെട്ട ഇടയന്മാർക്ക് മാലാഖവഴി ദൈവം നൽകുന്ന സന്ദേശം ഏറെ ഹൃദ്യമാണ് - “ഭൂമിയിൽ സന്മനസ്സുള്ളവർക്ക് സമാധാനം” (ലൂക്കാ 2:14) നമുക്ക് നഷ്ടപ്പെട്ട സമാധാനവും ഹൃദയനൈർമ്മല്യവും വീണ്ടെടുക്കാൻ ഒരുങ്ങുന്ന കാലമാണിത്. വയലുകളിൽ ആടുകൾക്ക് കാവലിരുന്ന ഇടയന്മാർക്ക് ലഭിച്ച സന്ദേശം ഇന്നും നമ്മുടെ മുമ്പിലെത്തുന്നു. “സന്മനസ്സുള്ളവരായിരിക്കുക; സമാധാനമുള്ളവരായിരിക്കുക!” കാലിത്തൊഴുത്തിലെ പുൽത്തൊട്ടിയിൽ ഉണ്ണിയേശുവിൽ നിന്നും അമ്മയായ പരിശുദ്ധ കന്യകാമറിയത്തിൽ നിന്നും തിരുക്കുടുംബത്തിന്റെ കാവൽക്കാരനായ വിശുദ്ധ യൗസേപ്പിൽ നിന്നും, പാവപ്പെട്ട ഇടയന്മാർ സ്വന്തമാക്കുന്നത് ഈ ഹൃദയനൈർമ്മല്യമാണ്. ഇല്ലായ്മയിലും അവഗണനയിലും പ്രതികൂലസാഹചര്യങ്ങളിലും സന്തോഷവും സ്നേഹവും സമാധാനവും പകരുന്നതാണ് തിരുക്കുടുംബം നൽകുന്ന മാതൃക. തിരുക്കുടുംബത്തിന്റെ ആ ചൈതന്യം ആട്ടിടയന്മാർ സന്തോഷത്തോടെ സ്വീകരിച്ചു.

ഈയിടെ വത്തിക്കാനിൽ നടന്ന അസാധാരണ സിനഡിന്റെ ചിന്താവിഷയം കുടുംബമായിരുന്നു എന്നത് നമുക്കു പ്രത്യേകം ഓർക്കാം. ആധുനിക കുടുംബങ്ങളെ നേരിടുന്ന ജീവൽ പ്രശ്നങ്ങളാണ് സിനഡിന്റെ കേന്ദ്ര ചർച്ചാവിഷയമായത്. നിരവധി വെല്ലുവിളികൾ ഇന്ന് കുടുംബം നേരിടുന്നുണ്ട്. അപ്പോഴൊക്കെ എങ്ങിനെയായിരിക്കണം പ്രതികരിക്കേണ്ടതെന്ന് സിനഡ് വ്യക്തമാക്കുന്നുണ്ട്. പക്ഷതയിലും, സമാധാനത്തിലും സർവ്വോപരി സ്നേഹത്തിലും അധിഷ്ഠിതമായ സമീപനമാണ് ഇവിടെ സ്വീകാര്യം. ഇതിനെല്ലാം ഉദാഹരണങ്ങൾ തിരുക്കുടുംബത്തിൽ നമുക്ക് ദർശിക്കാവുന്നതാണ്. പരിശുദ്ധ പിതാവ് ഫ്രാൻസിസ് പാപ്പാ അസാധാരണ സിനഡിന്റെ ആമുഖപ്ര

ഭാഷണം ആരംഭിച്ചത് - ‘നിങ്ങളുടെ കുടുംബം അനുഗ്രഹിക്കപ്പെട്ടെ’ എന്ന അഭിസംബോധനത്തോടെയായിരുന്നു. തുടർന്ന് പാപ്പാ ഉദ്ബോധിപ്പിച്ചു: “കുടുംബം ദൈവദാനമാണ്, ആർദ്രത, സ്നേഹം, സമർപ്പണം, അനുസരണം ഇതെല്ലാം കുടുംബം എന്ന മഹാകൂട്ടായ്മയിൽ അടങ്ങിയിരിക്കുന്നു. നല്ല കുടുംബങ്ങളാണ് വിശുദ്ധാത്മാക്കളെ സൃഷ്ടിക്കുന്നത്. സ്വന്തം മാതാപിതാക്കൾ പകർന്നു നൽകിയ വിശുദ്ധിയും നന്മനിറഞ്ഞ മൂല്യങ്ങളുമായിരുന്നു ആയിരക്കണക്കിന് വിശുദ്ധരെ സഭയിൽ സൃഷ്ടിച്ചത്. ആയതിനാൽ കുടുംബത്തിന്റെ വിശുദ്ധി ഈ കാലഘട്ടത്തിൽ ആവശ്യമാണ്. വിട്ടുവീഴ്ചയും പരസ്പരധാരണയും വിശ്വാസവും കുടുംബജീവിതത്തിന്റെ അടിസ്ഥാനമാകണം” എന്നും ഫ്രാൻസിസ് പാപ്പാ ആഹ്വാനം ചെയ്തു.

ആത്മീയ നവീകരണത്തിനുള്ള ഈ കാലയളവിൽ ഉണ്ണിയേശുവിനു പിറക്കാൻ തക്കവിധമുള്ള അന്തരീക്ഷം നമ്മുടെ കുടുംബങ്ങളിലും നാം ഒരുക്കണം. ദാവത്യജീവിതത്തിലെ വിശുദ്ധി സംരക്ഷിക്കപ്പെടുകയും മക്കളോടും മാതാപിതാക്കന്മാരോടുമുള്ള കടമകൾ നിർവ്വഹിക്കപ്പെടുകയും വേണം. നമ്മുടെ യുവതീയുവാക്കൾക്ക് വിശ്വാസത്തിൽ വളരാനുള്ള സാഹചര്യങ്ങൾ ഒരുക്കണം. ദൈവഹിതത്തിനു മുമ്പിൽ സമ്പൂർണ്ണസമർപ്പണം നടത്തിയ മാതാവും യൗസേപ്പിതാവും രൂപംകൊടുത്ത തിരുക്കുടുംബത്തിന്റെ മാതൃകയിൽ നമ്മുടെ കുടുംബങ്ങളെയും രൂപപ്പെടുത്താൻ നമുക്ക് കഴിയട്ടെ. കുടുംബപ്രാർത്ഥന ഉപവാസം, പരസ്പരപ്രവൃത്തികൾ, ദാനധർമ്മം തുടങ്ങിയ കാര്യങ്ങളിൽ ഇക്കാലയളവിൽ കൂടുതൽ തീക്ഷ്ണതയുള്ളവരാകാം.

ഉണ്ണിയേശുവിന്റെ ജനനം അനുസ്മരിക്കുന്നതോടൊപ്പം ആഗമനകാലം നമ്മെ ക്രിസ്തുവിന്റെ രണ്ടാംവരവും ഓർമ്മിപ്പിക്കുന്നുണ്ട്. അവിടുന്ന് അന്ത്യവിധിനാളിൽ വീണ്ടും ആഗതനാകുമ്പോൾ അവിടുത്തേക്ക് യോഗ്യരായിത്തീരത്തക്കവിധമുള്ള ജീവിതം നയിക്കേണ്ടത് നമ്മുടെ കടമയാണ്. ഈ ആഗമനകാലം ദൈവികദാനങ്ങൾ സ്വീകരിക്കുന്നതിനും പങ്കുവയ്ക്കുന്നതിനും സമൂഹത്തിന് കൈമാറുന്നതിനും കുടുംബനവീകരണം സാധിക്കുന്നതിനും കാരണമായിത്തീരട്ടെ എന്ന് പ്രാർത്ഥിച്ചുകൊണ്ട്, ആഗതനാകുന്ന പിറവിതിരുനാളിന്റെ എല്ലാവിധ ആശംസകളും അനുഗ്രഹങ്ങളും ഹൃദയപൂർവ്വം നേരുന്നു.

എനിക്ക് നിങ്ങളോടുള്ള പൈതൃകസ്നേഹത്തിന്റെ അടയാളമായി പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ നിങ്ങളെ ഞാൻ ആശീർവ്വദിക്കുന്നു.

എറണാകുളത്ത് നമ്മുടെ അതിമെത്രാസന മന്ദിരത്തിൽ നിന്നും 2014 നവംബർ 5-ാം തീയതി,

✠ ഫ്രാൻസിസ് കല്ലറയ്ക്കൽ
വരാപ്പുഴ മെത്രാപ്പോലീത്ത

N.B.: ഈ ഇടയലേഖനം 2014 നവംബർ 23-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.